

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

villūr naḍādūr śrī śrīnidhēḥ kṛtiṣu
॥ śrī vasumatīśatakam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī vasumatīśatakam ॥

kavitājitakallōlikanyakākāntavakṣasē |

karuṇādiguṇāḍhyāya kamalānidhayē namaḥ ॥

vandē vēṅkaṭasēśadēśikamaṇiṃ vaiduṣyavārānnidhiṃ

vaṃśē vatsagurōḥ kṛtāvatarāṇaṃ yasyātituṅgē ḥṛdi |

varṇyēyaṃ vasudhā, sa vājivadaṇaḥ, sā śrīgurūṇāṃ tatiḥ

sā ca śrīkavitā manōharatamā cakrurvihārān bahūn ॥ 1 ॥

vasumati ! varadā tvaṃ pūrvavarṇaṃ gṛhītvā

mayi bhava sumatitvaṃ śiṣṭamētanmamāstu |

atha kila bhavadīyaṃ stōtracaryāṃ vidhātuṃ

mama matiratipuṇyā sambhavitrī dharitri ! ॥ 2 ॥

vasudhē ! sudhēva mama bhāratī tvayā

kṛpayā kṛtā kila bhaviṣyati dhruvam |

vasudā tataśca bhavatī bhaviṣyatī -

tyakhilam vibhāti tava nāmni mē'vanē ॥ 3 ॥

tava śravaṇatō bhavan tava jagau sutāyāḥ kathāṃ

tataśśravaṇajastava stavamanarghabhāvaṃ guruḥ |

ahaṃ śravaṇajanmavānnahi tathā'pi vakṣyāmi tat -

katiśravaṇajātayā mama manīṣayā prēritaḥ ॥ 4 ॥

mārkaṇḍēyamaharṣiṇā tava kṛtaṃ pitrā tapaḥ kiṃ mahat ?

kiṃ vā śrīnidhinā tava priya iti prāptēna kīrtiṃ kṛtam ? |

kiṃ vā śrīnidhirāghavēṇa racitaṃ tuṣṭūṣatā tvāṃ mayā
sarvatrātra rasē ! tvamēva nipuṇā mātassamādhiṃ vada || 5 ||

viśvambharassa bhagavān bhavatīṃ bibharti
viśvambharā nu bhavatī tamamum bibharti |
hā ! hanta ! niścitamamum bhavatī bibharti
viśvābharassa bhavitā kathitō'nyathā cēt || 6 ||

varāharūpī sa purā murāriḥ
tvāṃ prāpya jāyāmasamastavēti |
manōharākāraramānivāsaḥ
tvāmēti jāyāṃ tulasīvanē'smin || 7 ||

snēhābhiṣiktaṃ yadi vairamāstē
na taccakāstīti bhuvī prasiddham |
snēhābhiṣiktaṃ madhuvairiṇastē
bhūṣāsu vairaṃ nitarāṃ vibhāti || 8 ||

adharamadhuni saktam madhvariṃ mārabaddham
kalayasi kathamēnaṃ mātaratyantacitram |
atha kila tava saṅgāt śrīnidhērasya cābhūt
aghaṭitaghaṭakatvaṃ varṇitaṃ mārājēna || 9 ||

svarūpantē mātaḥ ! katicana janā mandadhiṣaṇāḥ
girīndrairvṛkṣaughairapi ca nicayairmēduramṛdām |
vilōkantē lēkhapriyapathapurīṃ tāmapi rasē !
tvadīyāntaḥkōṇē kvacidapi gatāṃ naiva kimidam || 10 ||

viśvambharāsi nikhilāsi tathāpi mātaḥ !
kēnā'pi hanta lalitēna manōharēṇa |

rūpēṇa tēna dayitēna tathāvidhēna
śrīlēkhamārganagarē vihr̥tiṃ tanōṣi || 11 ||

amba ! tvāṃ kila nāyakasya nikaṭē bhāntiṃ manōhāriṇiṃ
dṛṣṭvā nandathumēva yāti niyataṃ lakṣmīssapatnī tava |
yō bhūmyāḥ patirunnatō vijayatē tasmin hi lakṣmīḥ sthirā
tasmāttvāmavalambatē sthitiriyam̐ tasyāśca tasmādidam || 12 ||

vasundharē ! tvāṃ śravaṇōdbhavō'yaṃ
samprāpya samprāpya tataḥ phalāni |
ādāya tēbhyō vasu tatsvarūpāṃ
lakṣmīmuraḥpēṭikayā bibharti || 13 ||

lakṣmīpatissannanaghāṃ mahiṃ tvāṃ
sa mātārādāya mṛkaṇḍusūnōḥ |
vasundharānāthapadam̐ prapēdē
nōcēdihākāśapurīpatissyāt || 14 ||

tvāmēkāṃ vasudhē ! mṛkaṇḍutanayaḥ kanyāmananyāṃ dadau
śrīmacchrīpatayē na cānyadadadat yadvā'dadāttēna kim ? |
ētēnaiva sa gāṃ bhuvaṃ ca bhavatīdānēna saṃyagdadau
ityēvaṃ bhuvanē tu kīrtirabhavaccitrā tvadīyā dayā || 15 ||

madhurā dharaṇi ! girastē
madhujidapi śrōtumutsukō nitarām |
śravaṇē janimatha surapatha -
nagarīnāthatvamapyāpa || 16 ||

ahōrātrābhikhyē sarasi śubhadam̐ snānakaraṇam
ahōrātram̐ dhyēyam̐ kimapi taṭagam̐ tasya sarasaḥ |

ahōrātram yattat kanakaruci kṛṣṇēna ghaṭitam
ahōrātrābhikhyāṃ yugapadiva yuktāṃ prathayati || 17 ||

purāṇapurūṣapriyā purabhidādibhiḥ pūjitā
purandarapadapradā nijapadam sakṛt dhyāyatām |
purātanasarasvatīṃ pulakitāṃ guṇaistanvati
punātu ditisambhavapratibhaṭādhvapuryālayā || 18 ||

kāntāpriyō yadi bhavēttanayō'pi sādhyāḥ
tyājyastadā kila satīti nigadyatē sā |
sādhyāstavāmba ! narakārisarōjanētrē !
hr̥dyāstyajanti narakam narakāmba ! bhaktāḥ || 19 ||

svayam madhurabhāṣiṇī madhuharam sadā sēvasē
bhavēna paripūjitā bhavamahō lunāsi svayam |
abhūmirapi madgirāmatha ca bhūmirityucyasē
katham nu tava vaibhavam kamalalōcanē ! varṇayē || 20 ||

ananta iti nāmavān svayamasāvanantā giraḥ
stuvanti tamamum tatō'pyayamanantatalpē rataḥ |
anantagirināyakō bhagavati ! tvayānantayā
mṛkaṇḍusutabālayā svasamayātra saṃmōdatē || 21 ||

bhūmistvam yamunā tataḥ kacabharam gaṅgā ca mandasmitam
kāvērī madhuraṃ vacō janani ! tē vaihāyasī madhyagā |
bhūṣā svarṇamukhī yugī ca kucayōstadvatpayasvinyasau
ittham puṇyanadīmayīmiva rasē ! tvāṃ sēvatē śrīnidhiḥ || 22 ||

gativvam dēvānāṃ gagananibhamadhyā ghanakucā
tathānantā nāmnā kaṭitaṭagadivvyāambaravatī |

sanakṣatrā puṣpairnayanayugalīpuṣkaravatī
satī mātassatyam gagananagarīm pāti bhavatī || 23 ||

viṣṇupadapattanē'smin
viṣṇupadē viṣṇupatni ! jagatastvam |
asyēśānā yuktaṃ
viharasi dhēnurhi kāmitārthasya || 24 ||

dakṣiṇasya tava dakṣiṇaḥ karaḥ
dakṣiṇāṃ vinatarakṣaṇē kṣamē ! |
tvāṃ vinirdīśati vikṣipannaghaṃ
nānyadasti kila tadvivakṣitam || 25 ||

sthitē manasi yō narō mama karōti mugdhē ! smṛtiṃ
tamēnamapi cāntyajaiḥ parivṛtē'pi dēśē mṛtam |
nayāmi mama tatpadaṃ na khalu tē viṣādō bhavēt
iti svayamasau jagau nanu purā tvayā mādhaveḥ || 26 ||

śrīmāndaṇḍadharassvayaṃ jagadidaṃ prāyō'parādhairyutaṃ
śikṣyaṃ vā'tha nu rakṣyamityatitarāmārūḍhaḍōlō hariḥ |
antyaṃ sādhu tatō vicārya bhavatīmasmin sthalē jāgratīm
aṅgīkṛtya tathōcitāṃ praṇayinīm nityaṃ kṣamāṃ krīḍati || 27 ||

rakṣētkṣamāṃ kṣamāvān
iti kila vāṇī purātanī mātāḥ |
ayamatha mādrśarakṣaṇa -
dakṣastvām hi kṣamāṃ prāpya || 28 ||

śrutijātagītavibhavā
svaśrutisañjātagītavibhavā'tha |

atha ca tatō'pi viśēṣāt

śrutyantācāryagītavibhavā tvam || 29 ||

sudhāśapathapattanaṃ vasudhayā dhṛtaṃ rājatē

budhāśayavinōdanaṃ vasudhayā ca tadbhūṣitam |

mudhāśayapadādikaṃ yadi na kartumihā janāḥ !

sadāśrayamidaṃ tadā namata gacchatākalmaṣāḥ || 30 ||

yastvāṃ dhattē dharāṇi ! mahimā tasya vaktuṃ na śakyaḥ

tatra śrīmān phaṇipatirasau dhārakastē pramāṇam |

yassvaṃ vaktuṃ tava vahanatō dhanyamāstē sahasra -

dvandvaśrīmāniva rasanayā santataṃ lēlihānaḥ || 31 ||

tava kila tanayātvaṃ prāpya kanyā payōdhēḥ

anavadhikṛpayā sā pūritā sakṣamā'bhūt |

idamiha karaṭasyōdantamapyāśarīṇāṃ

adhipavanajamuktaṃ jānatāṃ bhāti mātaḥ ! || 32 ||

gōrūpamamba ! dadhatī bhavatī kadācit

sākaṃ suraissakalalōkapatēssamīpam |

āsīdgatā sa ca tadā tvayi vatsalassan

gōpālabālakapadaṃ svayamālalamba || 33 ||

śrīdhanvinavyapurabhāgyavipākajātā

śrīviṣṇucittatanayēti rasē ! kadācit |

divyaṃ sugandhamatulaṃ nijakuntalānāṃ

datvā sumēṣu dayitasya manaścakarṣa || 34 ||

bhāgīrathī ca bhavatī ca padāmbujātāt

jātē purā muraripōriti kiṃvadantī |

pūrvā tu tatra lavaṇākarasaṅgatā'bhūd
mātaḥ ! parā lavaṇamēva nirācakāra || 35 ||

mānyē ! mānidhimārakēlidayitē ! mārārimānapradē !
māyāvāriṇi ! māyayā madhuripōssaṃmōhini ! svāmini ! |
mālālālitamūrdhajātamahitē ! mandāravāsairnatē !
mātarmādhavi ! mañjulādharadalē ! mandaṃ dayēthā
mayi || 36 ||

mahīyasītyatra mahīti mahyām
adhīmahi tvāmathavā nu mātaḥ ! |
aṅīyasīṃ tvāmudarē'tyudārē !
murāridārāssadayē ! vada tvam || 37 ||

mātarvicitraṃ vasanaṃ bhavatyāḥ
nidānamāsīllavaṇasya nityam |
ahō kathaṃ vā bhavadōdanō'yaṃ
nityaṃ vihīnō lavaṇēna bhāti || 38 ||

jalajalōcanayācalayā'nayā
balivilōpanalālanalōlayā |
vimalayā'balayā balakāntayā
vimalatāṃ hṛdayaṃ hyavalambatē || 39 ||

nānyatprasādhanacaṇaṃ tava bhūṣaṇaṃ tat
tvāmēva bhūṣaṇamaḥaṃ tava niścīnōmi |
ātmānamamba ! vasudhāmiha bhūṣayantī
yadvyōmapattanagatā vasudhē ! vibhāsi || 40 ||

asurasaraṇibhājō naiva māṃ vēttumīśāḥ
surasaraṇiniviṣṭā vēttumīśā bhavanti |
iti kila paramārthaṃ bōdhayantī budhaughaṃ
surasaraṇinagaryāmamba ! vāsaṃ karōṣi || 41 ||

babandha vastraṃ vasudhē ! tvadīyaṃ
mamantha cainaṃ bhagavān kadācit |
dvayaṃ ca lakṣmīṃ galitāmavāptuṃ
tadā tadā tasya nidānamāsīt || 42 ||

paśyatsvamba ! surēṣu bharturabhajadvakṣō ramā sā drutaṃ
tvaṃ nāmātra cirāt patiṃ ca tanayān saṃvāhya sampuṣyasi |
tat kā vā yuvayōrgarīyasi padē saṃsthāpanīyā budhaiḥ
syādityatra vadantu śāstranipuṇā maunaṃ bhajāmō
vayam || 43 ||

vakṣō'bhajat patyuritīya mantōḥ
rakṣōdhipasyāpa nikētaṃ sā |
viṣṇōḥ padaṃ tvaṃ tvaparityajantī
viṣṇōḥ padē yāsi purē vihāram || 44 ||

dharē ! sudhādhāra ihādharastē
lakṣmīdharaṃ mōhadharaṃ vidhattē |
dharābhilōlō'pyadharābhilōlaḥ
dharātalē yēna virājatē'sau || 45 ||

tavāambarādēṣa kadācidamba !
kanyābhidhaṃ ratnamavāpya dhanyaḥ |

tvayā dharanyā dharaṇīpatissan
tadambaraśrīpuranityavāsaḥ || 46 ||

pādāmbujātē tava mātārētē
pūrṇāmbujātādapi pūrṇaśōbhē |
yatastatō yuktamidaṃ suvātē
manānnatasyāpi mahatphalāni || 47 ||

vāsassamastaṃ lavaṇāspadaṃ tē
pākaḥ kathaṃ vā lavaṇairviyuktaḥ |
tadastu vāsasthalamapyathāmba !
tavāpravēśyaṃ lavaṇābhīyuktaiḥ || 48 ||

lavaṇatiraskāraparaṃ
lāvaṇasyāspadaṃ manōhāri |
udadhivasanaṃ mahō naḥ
kāruṇyaikōdadhiḥ priyaṃ diśatu || 49 ||

kalānidhimanōharaṃ kamalakōmalaṃ nirmalaṃ
vilōcanamadhuvrataṃ vikacanāsikācampakam |
manōjavijayāspadaṃ mahitakarṇadrśyaṃ mahi !
tvadīyamidamānanaṃ kathamihāmba ! varṇyaṃ mayā ? || 50 ||

añcitamakhilairlēkhaiḥ
cintitaphaladaṃ cirantanaṃ tējah |
sañcitasukṛtaissēvyam
vañcitapāpaṃ viyatpurē kiñcit || 51 ||

karadhṛtakēlikamalaṃ
kalpakakalpaṃ manōharākalpam |

karuṇānikaravikāraṃ

kiñcittējō vīyatpurē vasati || 52 ||

yasminviharati hṛdayaṃ

vyōmapurīnāyakasya tat kimapi |

viharati vīyatpurē'smin

viharati tadidaṃ puraṃ ca mama hṛdayē || 53 ||

ambudhivasanāmambuja -

vadanāṃ nitambaramaṇīyām |

ambaranagarīvihṛtiṃ

śambarasaṃhārisampadaṃ naumi || 54 ||

pañcaśarapañcabāṇiṃ

vañcanasamayē nijasya dayitasya |

pañcasurapādapāliṃ

cintanasamayē nijasya bhaktasya || 55 ||

nārāyaṇapriyatamāṃ nayanābhirāmāṃ

nākādhināthavinutāṃ nalināyatākṣim |

nānāvidhāṃ guṇagaṇairnamatāṃ śaraṇyāṃ

nārādhayanti hṛdayē na hi tē manuṣyāḥ || 56 ||

rākāniśākaramukhīṃ ramaṇīyarūpāṃ

rāmāyaṇādigaditāṃ rasabhavyalīlām |

rāmākulōttamamaṇiṃ raghunāthapūjyāṃ

rājādhirājavidhṛtāṃ rasanā gṛṇātu || 57 ||

kṛpāmayaśarīriṇiṃ kṛtamukhaissadā saṃstutāṃ

kṛtāntapuravañcikāṃ kṛṣimatāṃ phalākālpikām |

kṛśōdarasudarśanāṃ kṛtasamastalōkapriyāṃ

kṛpāṇasamakuntalāṃ kṛtavatāṃ hṛdi svasti naḥ || 58 ||

janani ! narakahantuḥ prāṇakāntāsi sā tvaṃ

svayamapi narakaikadvēṣiṇī saṃśritānām |

tadapi narakamātētyatra saṃjñāṃ tatō'sau

kathamapi mama mattā hanta ! gṛhṇāti jihvā || 59 ||

mātarna kēvalamasāvurasi tvadīyē

bhējē ratiṃ kaṭhinapīnakucābhirāmē |

ēṣā ramā'pi ramaṇōrasi vāsamēti |

tattādrśatvadurasah parirambhaṇēcchuḥ || 60 ||

“bhōktuṃ tvāmamahamutsukaḥ” “taducitaṃ

sākūtamētāt katham ?”

“bhaktaṃ nirlavaṇaṃ kilātra bhagavan !

mā bhukṣva bhaktāmimām” |

“yasmānmē lavaṇōdadhirvasanatā -

mālambatē kiṃnvidam ?”

“taccātrāpanayāmyayīti” yuvayō -

rhāsōdgamaḥ pātu naḥ || 61 ||

“mārkaṇḍēyasutē ! manō harasi mē manmānasādudgataḥ

candrō'yaṃ vijitō bhavanmukhasarōjātēna nityaṃ yataḥ” |

“svāmin ! yādava ! manmathō manasijassarvāṅgāsōbhānvitaḥ

nāsīt kiṃ bhavatā tatō harasi māṃ nāthē”ti ramyā ratiḥ || 62 ||

“vasumati !” “sumatē ! kiṃ ?” “dhāmnyasi svarṇavarṇā”

“bhavasi tadiva ca tvaṃ nāmnyapi nyūnavarṇaḥ” |

“na khalu na khalu nāmni svarṇavarṇō’pi dhāmni
śrutigaṇagunitō’smī”tyamba ! pātu smitaṃ tē || 63 ||

mānyāṃ manōharatamāṃ madhukaiṭabhārēḥ
mānātilaṅghivibhavāṃ mahanīyamūrtim |
mālābharairvilulitāṃ madhutulyavāṇīṃ
māyātiraskṛtikarīṃ manasā smarāmi || 64 ||

kāmāripūjitaḥpadāṃ kamanīyagātrīṃ
kāṅkṣādhikāni dadatīṃ kaṭakāgatānām |
kāntāya kāmavihṛtau kalitātimōdāṃ
kāmānavāptumadhunā kalayāmi kāñcit || 65 ||

aṅōraṇīyān mahatō mahīyān
bhajatyajasraṃ bhagavān murāriḥ |
aṅīyasīṃ tvāmudarē’tyudārē !
mahīyasīṃ tvāṃ jaghanē stanē ca || 66 ||

“kāntē ! kōpavatīva bhāsi kimidaṃ kōvā’parādhaḥ kṛtaḥ”
“kinnāmāmbarahāriṇēti hariṇāḥ nō bhāṣasē vā mayā” |
“vyaktaṃ cintaya santyajātha ca ruṣaṃ yā tvaṃ mayā sthāpitā
nityaṃ hyambarapattanē madavanī”tyēvaṃ priyē
śamsati || 67 ||

“gōpījanasya mama cāpyaharō’mbaraṃ tvaṃ
stēna ! tvamambarapuraḥ parikīrtitō’si |
bhūmau ca saktamanasaḥ kathamanyathēyaṃ
kīrtistavēti kitavē”ti dadāsi vācam || 68 ||

janani ! vasumatīm tvāṃ śrīnivāsasya kāntāṃ
yadi punaranapāyāṃ saṃvihāyātra kañcit |
vasulavaparidrptaṃ tallavaṃ prāptukāmaḥ
parisarati janō'yaṃ tattavaivāparādhaḥ || 69 ||

“subandhustvaṃ” mātaḥ ! “muraripu” manōmārajanānī
tvadīyaḥ pāpānāṃ mama bhavati “cōrō” hi mahimā |
sadā “harṣaṃ” “māghaṃ” janayati natistē caraṇayōḥ
tatassyāṃ lōkē'sminnavani ! “bhavabhūti” stava dṛśā || 70 ||

tvadupasadanātpūrvaṃ śōkastataśca viśōkatā
nikhiladuritāṭōpakṣēpakṣamāsi sakṛnnatā |
iti kila vidatyāsīdamba ! tvayi praṇayānvitā
jaladhitanayā janma tvattō yadāpa vidēhabhūḥ || 71 ||

aindraṃ vimānamadhiruhya samujjvalantīm
indrēṇa sarvajagatāṃ dayitēna sākam |
indrādidēvavinutāmavalōkya mātaḥ
indrapriyēti bhavatīm nijagāda vēdaḥ || 72 ||

āndōlikāsu bhavatīm janatā vahantī
cākāśapattanagatāṃ dharaṇīm smarantī |
ānandamamba ! niyataṃ hṛdayē bhajantī
cārōhayantyatha ca bhātyavarōhayantī || 73 ||

tvāṃ yō vahēta bahavaḥ kila taṃ vahanti
tatra pramāṇamiha mē bhujagādhipō'sau |
yastvāṃ nijēna śīrasā vinatō dadhānaḥ
sarvairamībhiradhunā dhriyatē mahē tē || 74 ||

*dvijēṣu haṃsō bhavatīm dadhāti
dvijēṣu yaḥ kuṇḍalināṃ nihantā |
nāthaṃ tvadīyaṃ, yuvayōḥ pratītaṃ
sphuṭaṃ hi lōkē pṛthu tāratamyam || 75 ||*

*aindrē candraprabhāyāmapī bhujagapatau sākamētēna yāntī
mayyasmin vāhabhūtē kamalamiyamahō vāhamāpēti yuktam |
laṅkāpuryāṃ kilāsīdadhikamalamalaṃ svāminī yā satīnāṃ
tasyā mātā hi sēyaṃ svayamiti hanumān darśayatyā -
darēṇa || 76 ||*

*rājatē gajavarē virājatē
rājarājanatapādapaṅkajē ! |
nāyakō gajagatissuhaṃsagā
tvaṃ tu haṃsagamanēti sāmpratam || 77 ||*

*āndōlikāntaravanīramaṇaṃ yuvānaṃ
āsādyā sādHUDhiṣaṇā samayaṃ ca sāyam |
dr̥ṣṭvā ratīm kalayitum kṛtakautukēyaṃ
tatra kṣamēti bhavatīmaValōkya dhṛtyā || 78 ||*

*punnāgamamba ! puruṣē puratō'dhirūḍhē
sannāhamamsamadhurē bhavati dadhāti |
kinnāma tēna sahavāhanatā gatā syāt
yannāma gōpavanitāsu tadā kṣamāvān || 79 ||*

*subhagaturagavāhē nāyakē'smin tvadīyē
tvamasi nanu purastādaṃsaramyē niviṣṭā |*

turagamukha tavaitadyujyatē yujyatē'thō
turagavadanabhēttuścēti mandasmitāsyā || 80 ||

rathasyāntaḥ sthāyāṃ tvayi janani ! bhavyē tava padē
yayau tasyāṃ vīthyāṃ ratha ita lasan vartata iti |
janānāṃ vyāhārē bahirapi yathā sthānamabhajat
bhajatyantaḥsthatvaṃ kathamiti dharē ! citracaritē ! || 81 ||

mṛkaṇḍutanayātmaajāṃ mṛgakiśōraramyēkṣaṇāṃ
mṛdusmitamanōharāṃ mṛditabhaktapāpācalām |
mṛdādyapararūpiṇīm mṛgamadādīgandhōjjvalām
mṛḍādivibudhēḍitām mṛdurahaṃ sadā bhāvayē || 82 ||

na jānē kāṇādaṃ na ca phaṇipatēstām ca phaṇitīm
na vā mīmāṃsām tām na ca rasamayīm kāvyasaraṇim |
na cāthō vēdāntē kvacidapi kimapyamba ! kathayē
kathaṃ vēdāntāntarviracitanivāsām bhagavatīm || 83 ||

kāñcyā bhavatyāḥ kamanīyarūpām
kanyāmayam kāñcana kāñcanāṅgīm |
āsādyā bāhāntarabhavyadēśē
nivēśayāmāsa mudā patistām || 84 ||

“kastvaṃ ?” “purāṇaḥ puruṣō'smi sō'haṃ”
“tajjñāyatē nāma tu” “tattadēva” |
“kimarthamāgāḥ ?” “tava kanyakārthaṃ”
“kiṃ tē sutaḥ ? kiṃ nu sutō'sti tasya ?” || 85 ||

kanyāṃ tvadīyāṃ pariṇīya tasyāṃ
putraṃ tataḥ pautramahaṃ labhēya |

*hā hā kimētat ? kimu kāmāyēta
kanyātibālā sthaviraṃ prayāhi || 86 ||*

*“ sā cēt sakāmā mayi, dēhi mahyaṃ
nō cēdahaṃ yāmi,” “dharē ! dharē’ mum |
pitāmahaṃ paśya,” “pitaḥ ! sa ēṣaḥ
pitāmahasyāpi pitā purāṇaḥ” || 87 ||*

*“tvayyunmanā ēṣa samāgatō’tra
kāmātmanaḥ pūraya kāmamasya” |
“bālāsi satyaṃ na matissatī tē,
purāṇapākē lavaṇaṃ na dātum || 88 ||*

*dakṣā, tadanyaṃ bhaja, yāhi yāhi
namō namaḥ pūruṣa yāhi yāhi” |
“brūṣē purāṇaṃ kimahō navīnaṃ
yuvānamēnaṃ janaka ! bhramō vā” || 89 ||*

*“na mē bhramō, vāṃ kila sambhramō’yaṃ
pramādya jātā yuvayōrgirēti” |
ēvaṃ samāptē tava tē pituśca
tavāpi kāntasya girāṃ pravāhē || 90 ||*

*nimīlitākṣē tava tātāpādē
visphāritākṣē tava ca priyē’smin |
brahmādayastē vibudhā munīndrāḥ
sākaṃ suhrdbhissamupāgatāstam || 91 ||*

*dēśaṃ parākāśamivāvalōkya
taṃ viṇṇagar nāmayutaṃ vidhāya |*

atyadbhutaṃ nistulamāptagītaṃ
māsē tulānāmnī bhavadvivāham || 92 ||

vitēnirē tē prativarṣamēvaṃ
tathaiva kōlāhalatō'dhunāpi |
vilōkyatē, viśvahitāya viśvē !
viśvēna caivaṃ vihr̥tiṃ vidhatsē || 93 ||

pārśvē vidhāya bhavatīmaparatra taṃ tē
tātaṃ ca sādaramayaṃ bhagavān vidhāya |
ānandavṛddhatanurunnatadarśanīyaḥ
pādānatānabhimatārthayujō vidhattē || 94 ||

śriyō janmadēśaṃ payōjāyatākṣaḥ
svayaṃ nāma bhējē padaṃ svaṃ vihāya |
bhuvō janmadēśaṃ bhavatyāstu sō'yaṃ
nijēnāpi sākāṃ padēnāpi mātāḥ ! || 95 ||

kṣamēti viśvambharanāyikēti
sthirēti ratnākaramēkhalēti |
dharēti viśvēti vasundharēti
tvāmīrayan kālamahaṃ kṣipēyam || 96 ||

tvadrakṣaṇārthaṃ puruṣōttamō'yaṃ
kūrmō'bhavaddhanta ! tathā varāhaḥ |
prītiḥ parā cēna varō'varatva -
samparkadōṣaṃ gaṇayēnmanuṣyaḥ || 97 ||

vasumatī bhavatī śubhadāyinī
bhavabhayāmayavajjanatāhitam |

kalayituṃ lalitā lalanākṛtiḥ

vasupatiṃ vasudēvasutaṃ vyadhāt || 98 ||

bālā bālasarōjasundaramukhī bālēndutulyaprabhā

nīlā bāladinēśakāntibharitaissambhūṣitā bhūṣaṇaiḥ |

kālākṣēpamunīśvarasya tanayā kōlādṛtā dēvatā

kālān mē nikhilān karōtu kṛpayā sammōdasampūritān || 99 ||

bālā kā'pi manōharā vijayatē nīlālakālaṅkṛtā

mālāpūritakaṅṭhadēśamadhurā līlāsakhī śrīnidhēḥ |

kālāmbhōdharakāntiramyavapuṣō vėlātigakṣāntibhūḥ

kālākṣēpamunīśvarasya tanayā śrīlālitā santatam || 100 ||

vasumatīśatakaṃ racitaṃ mudā

vasumatījanakēna kavīndunā |

vasumatīpsitasarvaphalapradaṃ

vasumatītalabhūṣaṇamēdhatām || 101 ||

|| iti śrī vasumatīśatakaṃ samāptam ||